


KAONDE - "The Two Roads"

MIKWAKWA IBIJI



KUSALA MUKWAKWA.

Inge twatendeka lwendo lwa kuya ku mpunzha ko twabula kuya kala, twipuzha jishinda jo twafwainwa kuyamo. Twenda kasa tulaba ne kukenkenta, kabiji inge twatana amba tuji mujishinda jingi, twaluluka ne kukeba jishinda jawama.

Moba onse obewa ne amiwa tuji pa lwendo kupita panopantanda kuya ku myaka ibula kupwa, ne mpunzha ikabula kupwa nangwa twafikako. Kana wayuka ko ubena kuyanyi?

BUKU WA KWITUTANGIJILA.

Lesa, mu butemwe bwanji ne lusa witupa Buku wa kwitutangijila, awe ke Buku wa Lesa, witemweshwa jishinda ja kuya kwiulu. Byambo byonse byanembwa mu kano kapepala, byafuma mu Buku wa Lesa. "Byambo byenu ye lampi wa maulu ami, kyo kyeya kya mu jishinda jami." (Masalamo 119:105).

MUKWAKWA WABAYA.

Muji bantu bavula mujiji jishinda. “Kibelo kya ku ngehena kyo kyabaya ne jishinda jayako japela kwendamo, kabiji bavula benda mu jino jishinda.” (Mateo 7:13). Bavula bazhinzhibala. Kechi bayuka, nangwa kutako mana amba baji mujishinda jaya ku lonaiko ne. “Ko jiji jishinda jamweka bulongo ku muntu, bino ko jikapela ko ku mashinda aya ku lufu.” (Byambo bya mana 14:12). “Michima yabo aba babula kwitabila wiipofula lesa wa panopantanda (Santana). (2 Kolinda 4:4).

BISENDWA.

Bantu mu jije jishinda banemenwa na bisendwa bya bubi. “Bonse balenga mambo, kabiji bapelelelatu ne kufika ku lukumo lwa Lesa ne.” (Loma 3:23). Kechi twakonsha kufya bubi nangwa bumotu kwi Lesa ne. Muntu utala pangye ya muntu, pakuba aye Yehoba utala mu muchima. (1 Samwela 16:7). Bisendwa bya kaswa mu manyuma abo na minyololo. Obewa ne amiwa kechi twakonsha kushinda bubi mu ngovu yetu ne. Bisendwa bibena kunemenako pa kimye kyonse, ne mfweto ya bundengamambo-ke lufu. (Loma 6:23).

KUBESHA KWA MVULA.

Kubesha kwamvula mu kipikicha kwaimenako buchibamambo bwa Lesa. “Kabiji byonka byo ebatongwela bantu kufwa jimo jonka, kabiji palutwe ke kuya ku kije.” (Bahebelu 9:27). Kabiji namwene jitanda jikatampe jitoka, ne aye waikalapo... kabiji namwene bafu, bakatampe ne bacheche, kasa baimana ku meso a jitanda. Ne mabuku beazhikula, ne buku mukwabo naye bamuzhikula, ye buku wa bumi. Kabiji bafu bebachibile mambo ku byonkabya bintu byanembwa mu aa mabuku... Kabiji bonse babujilwe kunembwa mu buku wa bumi, baelelwe mu kizhiba kya mujilo. (Lumwekesho 20:11,12,15).

MUJILO

Pakuba Lesa wazhila ne koloka, kwafwainwa kwikala kumanyikwa mambo a bubi. Byambo bya Lesa bitubula'mba kuji Ngehena, mpunzha ya lumanamo lwa myaka ne myakaku boba babula kwitabila. “Kumpelo yabo lo lonaiko, ne lesa wabo jo jivumo jabo... bo bata muchima ku bya panopantanda.” (Filipai 3:19). Kabiji Lesa, ke Lesa wa butemwe, kechi wasaka nangwa umo onaike ne, poso amba bonse balapile. (2 Petelo 3:9). Mu lusa lwanji lukatampe ne butemwe, wa nengezha jishinda ja kupulukila mo kubonse abo bejikeba. Kana wakeba kutana jishinda ja bumi?

JISHINDA JA BUMI-MUPULUSHI.

Byotwabula kukonsha kwifumya ku bundengamambo, nangwa ku kujimunwa kwitufwainwa na mambo a bubi bwetu, Lesa wapana Mupulushi.

“Mambo Lesa byo ebatemenwe ba panopantanda, wapaine Mwananji yenkawa umo amba, bonse bamwitabila kechi bonaika ne, poso amba be kale na bumi bwa myaka.” (Yoano 3:16). Lesa tata wamwiulu watumine Mwananji Yesu Kilishitu, kufuma mwiulu kwiya panopantanda, wakajile mu bumuntu, bino kechi walengele mambo ne. Wailenga na kuba byawama, na kubuka bakolwa, ne

batulepu, ne kupanga ba ndemona, ne kulekela bantu mambo ne kufunjisha mambo awama, a Lesa. Kikatampe kyo aishijile mu bumuntu ke kwipana kitapisho kyumi, kwikala ke mfweto ya mambo etu na mashi anji azhila. Walekele babi kumusenda ne kumumanyika na bipumo, nyuma yonse yajinga na bilonda ne mashi kabiji bamuvwikile munchinya wa mibambanoma, ne kumupopa mu maboko ne maulu pa musalabo, po ajinga mu misongo ne lumanamo. Kilishitu mwine ye wasendele mambo etu mu mubiji wanji konka ku kichi. (1 Petelo 2:24). Wafwijile obewa ne amiwa.

KUSANGUKA KWANJI.

Panyuma ya moba asatu mu kilende, Yesu Kilishitu wabukile ku bafwa. Waendele ne kwamba na bana banji ba bwanga, ne pakupitapo moba makumi ana wasendelwe mwiulu, waikala ku kilujo kya Lesa. (Loma 8:34). Mupulushi mumi wapewa lusa lonse lwa mwiulu ne pano panshi. (Mateo 28:18). Onkao mambo aye wakonsha kwibapulusha kya kine kine abo bafwenya kwipi kwi Lesa mwi aye, byo aikala myaka ne myaka mu kwibalombela. (Bahebelu 7:25).

MWIULU.

Mwiulu mo mwaikala Lesa mu lukumo lwanji. Nkambo Yesu waambile amba, “kabiji inge naya na kwimumwena kuntu, nkeya jibiji ne kwimutambula kwami ami mwine: namba akwa ko nji amiwa, ne anweba mukekale konka.” (Yoano 14:2,3). Ke mpunzha imo yawamisha, ako ko akashimuna mipolo yonse ku meso abo: ne lufu kechi lukekalako jibiji ne; nangwa mabingo, nangwa kujila, nangwa misongo kechi bikekalako jibiji ne: bintu bitanshi byapichijila. Kabiji bufuku kechi bukekalako ne... mambo Nkambo Lesa ukebapa kyeya. (Lumwekesho 21:4; 22:5) ke mpunzha yazhila. Kabiji kechi mukatwela nangwa pachechetu kintu kyatama, nangwa aye uba bya bunya ne bubela ne, nangwa umotu ne poso bonka banembwa mu buku wa bumi wa Mwana mukoko. (Lumwekesho 21:27). Kuji jishinda jimoto ja kuya kwiulu. “Amiwa ne jishinda, ne bukine, ne bumi: ka paji wiya kwi batata ne, poso pe amiwa. (Yoano 14:6). Lupulukilo luji mwi aye yenka; pakuba kechi paji jizhina jikwabo muno munshi japewa mu bantu jo twafwainwa kupulukilamo ne. (Byubilo bya batumwa 4:12).

TWAKONSHA KUTENDEKA BYEPI KWENDA MU JISHINDA JA KUYA KWIULU.

1. “Lapilai anweba, mwitabile mu mambo awama. (Mako 1:15).
2. Iyai kwi Nkambo Yesu Kilishitu, mu milombelo kasa uji na kisendwa kyobe kya bubi, mulombe kukulekelako mambo. Waamba'mba, “Kabiji awa wiya kwi amiwa kechi nkamupange nangwa pacheche ne.” (Yoano 6:37). “Iyai ko nji, anweba bonse basulwila na mingilo ne kunemenwa, ne amiwa nkemukokolosha.” (Mateo 11:28).
3. Itabilai mwi Yesu Kilishitu amba upokololwe ku bubi. “Mashi a Yesu Mwananji etutokesha ku bundengamambo bonse.” (1 Yoano 1:7).
4. Ukemupa bwikalo bupya ... bumi bwa myaka. Kilishitu waambile amba “Aye waumvwa mambo ami, ne kumwitabila aye wantuma uji na bumi bwa myaka, kechi ukeya mu kije ne, pakuba mu lufu wafumamo, wapitaila ku bumi.” (Yoano 5:24). Onkao mambo umvwe muntu uji mwi Kilishitu, aye ke mulengwa mupya:

bintu bya kala byapichijila; talai, byaaluka ke bipya.” (2 Kolinda 5:17).

5. Ukekala na mutende mu muchima obe. “Onkao mambo byo twabingishiwa ku Iwitabilo, tuji na mutende ne mwine Lesa monka mwi Nkambo yetu Yesu Kilishitu.” (Loma 5:1). Kabiji kushimuna kwanji ko ko kuno, amba, Lesa witupele bumi monka mwi Mwananji. Awa uji na yewa Mwana ye uji na bumi, kabiji aye wabula Mwana Lesa ye wabula bumi. Bino bintu nemunembela anweba baitabila mu jizhina ja Mwana Lesa namba muyuke'mba, muji na bumi bwa myaka. (1 Yoano 5:11-13).

BYAKWIKALA MU BUMI BUPYA.

1. Tangai Buku wa Lesa moba onse. Byo aikala ke lampi wa maułu etu, kabiji ke kajo ka mweo. Kabiji mwikale nobe twana twa lukeke, musake mukaka wa muchima wawamatu wabula bujimbijimbi, emukoseshe. (1 Petelo 2:2). Ipuzha Lesa ku kutangiijila ne kukufunjisha mu Mupashi wazhila byo ubena kutanga.

2. Iya kwi Lesa mu milombelo moba onse kasa ulomba mu jizhina ja Yesu. Kechi mubambishe michima yenu nangwa mu kintu kimo ne; kabiji mu bintu byonse kasa musolola kwi Lesa byo musaka monka mu lulombelo ne mumisanshijilo ne kuba sante pamo. Kabiji mutende wa Lesa ubula kuyukanyika, ukalama michima yenu ne milanguluko yenu mwi Kilishitu Yesu. (Filipai 4:6,7).

3. Amba ku bakwenu mambo a Kilishitu. “Yainga kwenu ku balongo benu, mukebabule abya bikatampe byo emubila Nkambo, ne byo emubila Lusa.” (Mako 5:19).

4. Mu lweseko ita pe Nkambo. Mambo byo amanamine mwine pa kwesekwa, aye wakonsha kwibakwasha baesekwa. (Bahebelu 2:18).

5. Inge waponena mu mambo, wisolole bukiji kwi Lesa. “Umwwe twisolola mambo etu, aye ye wa kishinka ne koloka mu kwitulekela mambo etu, ne kwitutesha ku bumbulwakoloka bonse. (1 Yoana 1:9).

6. Eseka kwinunga ku bakwenu baitabila mwi Nkambo Yesu Kilishitu. “Uno ye mukambizho wami, namba mwitemwe anwe bene na bene, byonka byo nemutemwa amiwa.” (Yoano 15:12).

7. Kokela Lesa moba onse. “Inge muntu wantemwa, ukalama mambo ami.” (Yoano 14:23).

8. Kuchina ne mambo Kilishitu uji ne obewa. “Kechi nkakushe nangwa kachechetu ne ne kukuleka nangwa kachechetu ne.” (Bahebelu 13:5).

9. Wipane yensetu kwi Nkambo Yesu Kilishitu. Leka akutangiijile mu bumi bobo monka mwaila kyaswa muchima wanji. Mujije jishinda ukatana lusekelo lwa kine.

For **free** Gospel literature, books and tracts in over 540 languages, write to:

E-MAIL: info@angp.co.za

ALL NATIONS GOSPEL PUBLISHERS

P.O. Box 2191, PRETORIA, 0001, R.S.A.

(A Gospel Literature Mission financed by donations)

(Reg. No. 1961/001798/08)